

## IL-HAMIS

### TAL-V ĠIMGĦA TAR-RANDAN

*Salmodija tal-Hamis tal-1 ġimgħa*

#### IS-SEJHA GĦAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Kristu l-Mulej kien imġarrab u bata għalina: ejjew nadurawh.

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Kristu l-Mulej kien imġarrab u bata għalina: ejjew nadurawh.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Kristu l-Mulej kien imġarrab u bata għalina: ejjew nadurawh.

Ejjew inqimuh u ninxteħtu quddiemu,  
għarkubbertejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Kristu l-Mulej kien imġarrab u bata għalina: ejjew nadurawh.

M'hux li kontu illum tisimghu lehnu!  
"La twebbsux qalbkom bhal f'Meriba,  
bhal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Kristu l-Mulej kien imġarrab u bata għalina: ejjew nadurawh.

Għal erbgħin sena domt nistmellu dan in-nisel;  
u jien għedt: 'Qalbu mħassra dan il-poplu,  
u triqati ma jagħrfux.'  
Għalhekk hlift fl-għadab tiegħi:  
Ma jidhlux fil-mistrieħ tiegħi!"

**Ant.** Kristu l-Mulej kien imġarrab u bata għalina: ejjew nadurawh.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Amen.

**Ant.** Kristu l-Mulej kien imġarrab u bata għalina: ejjew nadurawh.

## UFFIĊĊJU TAL-QARI

**V/.** O Alla, ejja ehlisni.

**R/.** Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Amen. Hallelujah.

### INNU

Issa huwa ż-żmien it-tajjeb,  
li l-Mulej qiegħed jagħtina,  
sabiex fih is-saħħa dghajfa  
ta' kull ruħ mill-ġdid titqawwa.

Dan hu l-jum tas-salvazzjoni,  
mimli sebħ bid-dawl ta' Kristu;  
fih innaddfu l-qalb mill-ħtija  
bit-tagħkis, bit-talb u ndiema.

Żommna sħaħ, Mulej, sa l-aħħar  
bit-taħriġ qaddis li bdejna,  
biex fil-ġisem u fl-ispirtu  
nithejjew għall-Għid ta' Sidna.

Lilek, Trinità ħanina,  
b'wiċċna fl-art ilkoll inqimu;  
ġedded fina 'l qalbna niedma,  
biex ngħannulek għanja ġdida. Amen.

### SALMODIJA

**Ant. 1:** Il-kelma tal-Mulej hi tarka għal kull min jistkenn fih.

## Salm 17 (18):31-51

### IV

Dritta hi t-triq ta' Alla; \*  
safja hi l-kelma tal-Mulej.  
Tarka huwa Alla \*  
għal kull min jistkenn fih.  
Għax min hu Alla hlief Jahweh? \*  
Min hu blata hlief Alla tagħna?  
Hu Alla, li hażżimni bil-qawwa; \*  
fetaħli triq dritta quddiemi.  
Bhal taç-criev jagħmilli riġlejja, \*  
fuq l-għoljiet fis-sod iqeghedni.  
Idejja jharrigli għat-taqbida; \*  
ark tal-bronż jiġbdu dirgħajja.  
Glorja.

**Ant. 1:** Il-kelma tal-Mulej hi tarka għal kull min jistkenn fih.

**Ant. 2:** Il-lemnija tiegħek, Mulej, għenitni.

### V

Int tajtni t-tarka tas-salvazzjoni tiegħek, \*  
lemintek għenitni, l-għajnuna tiegħek kabbritni.  
Int wessajtli t-triq quddiemi, \*  
u ma tfixklux riġlejja.  
Nehodha għal wara l-għedewwa u nilhaqhom, \*  
ma nergax lura qabel neqridhom.  
Nagħtihom daqqa, ma jqumux iżjed minnha; \*  
jaqgħu mirbuħa taħt riġlejja.  
Int thażżimni bil-qawwa għat-taqbida, \*  
taħti titfa' 'l dawk li jqumu għalija.  
  
Igġiegħel l-għedewwa jaħarbu quddiemi; \*  
jien neqred 'il dawk li jobogħduni.  
Jgħajtu għall-għajnuna, u hadd ma jgħinhom; \*  
lill-Mulej isejjhu, u ma jwegibhomx.

Bhat-trab itir mar-rih naghmilhom, \*  
bhat-tajn tat-triqat nghaffeg fuqhom.  
Int tehlisni minn poplu gellied, †  
fuq il-gnus inti tqeghedni; \*  
u poplu, li ma nafux, jaqdini.  
Malli jisimghu bija, joqogħdu għalija; \*  
il-barranin jinxtehtu sa l-art quddiemi.  
Il-barranin jaqghu mifnija, \*  
johorgu mwerwra mill-fortizza tagħhom.  
Glorja.

**Ant. 2:** Il-lemnija tieghek, Mulej, għenitni.

**Ant. 3:** Ikun imfahhar Alla tas-salvazzjoni tiegħi!

## VI

Haj il-Mulej! Imbierek hu, il-blata tiegħi! \*  
Ikun imfahhar Alla tas-salvazzjoni tiegħi!  
Alla, li għenni biex thallast mill-għedewwa, \*  
li qeghedli l-gnus taht riglejja!  
Int tehlisni mill-għedewwa tiegħi, †  
tqeghedni fuq min jahbat għalija, \*  
tehlisni min-nies tad-dnewwa.

Għalhekk infahhrek fost il-gnus, Mulej, \*  
u ngħanni t-tifhir ta' ismek.  
Hu jkabbar ir-rebħ lis-sultan tiegħu, †  
juri mhabbtu mal-midluk tiegħu; \*  
ma' David u nisl u għal dejjem.  
Glorja.

**Ant. 3:** Ikun imfahhar Alla tas-salvazzjoni tiegħi!

**V/.** Min jahseb fil-liġi tal-Mulej.

**R/.** Jagħmel il-frott fi žmienu.

## LEZZJONI 1

Qari mill-Ittra lill-Lhud

Lhud 7:1-10

### *Melkisedek, xbieha ta' qassis perfett*

Ħuti, *Melkisedek, sultan ta' Salem u qassis ta' Alla l-għoli, xhin Abraham kien ġej lura mix-xebgħa li kien ta lis-slaten, hareġ jiltaqa' miegħu u bierku; lilu mbagħad Abraham tah sehem minn kollox, bħala għexur. Isem Melkisedek ifisser l-ewwelnett "Sultan tal-Ġustizzja", mbagħad "Sultan ta' Salem", jġigifieri, sultan tas-sliem. Hu jidher bla missier, bla omm, bla nisel, qisu la għandu bidu u lanqas tmiem ta' ħajtu. Imma, biex ikun jixbah lill-Iben ta' Alla, jibqa' qassis għal dejjem.*

Araw mela kemm hu kbir dak li lilu l-patrijarka Abraham tah l-għexur mill-aħjar tal-priza! Tassew li dawk fost ulied Levi li jieħdu s-sacerdozju għandhom ukoll l-ordni mill-Liġi li jieħdu l-għexur mingħand il-poplu, jġigifieri, mingħand ħuthom, għalkemm dawn ukoll imnislin minn Abraham, iżda Melkisedek, għad li m'huwiex minn-nisel tagħhom, ħa l-għexur mingħand Abraham u bierku, lilu, li kellu l-wegħdiet. Issa ma hemmx dubju li hu ż-żgħir li jitbierrek mill-kbir. Izjed: fl-ewwel każ l-għexur qegħdin jehduhom in-nies li jmutu ; imma fil-kas l-ieħor għandna 'l dak li minnu jingħad li għadu ħaj. Anzi, biex ngħid hekk, Levi, li jieħu l-għexur, hu stess kien intaxxat f'Abraham, għax kien għadu fil-ġewwieni ta' missieru meta Melkisedek iltaqa' miegħu.

**RESPONSORJU** ara Ġen 14:18; Lhud 7:3.

ara Salm 109(110):4; Lhud 7:16

**R/.** Melkisedek, is-Sultan ta' Salem, ġieb ħobż u nbid; hu kien qassis ta' Alla l-Għoli, jixbah lill-Iben ta' Alla. \* Lilu ħalef il-Mulej; Inti qassis għal dejjem bħal Melkisedek.

**V/.** Sar qassis mhux b'liġi tan-nisel tal-ġisem, imma bil-qawwa ta' ħajja li ma tintemmx. \* Lilu ħalef il-Mulej; Inti qassis għal dejjem bħal Melkisedek.

## LEZZJONI II

Qari mill-kostituzzjoni dommatika tal-Koncilju Vatikan it-tieni, fuq il-Knisja

(Lumen Gentium, 9)

*Il-Knisja, fid-dehra tagħha  
bħala misteru ta' l-għaqda għas-salvazzjoni*

*Ara għad jiġi żmien – kelma tal-Mulej - meta jien nagħmel patt ġdid ma' dar Israel u ma dar Ġuda.... Inqiegħed il-liġi tiegħi fihom u niktibha f'qalbhom; u jien nkun Alla tagħhom u huma jkunu l-poplu tiegħi... għaliex ilkoll kemm huma jkunu jafuni miż-żgħir sal-kbir - kelma tal-Mulej.*

Kristu għamel dan il-patt ġdid, patt f'demmu meta mill-Lhud u mill-ġnus sejjaħ għalih poplu li jkun għaqda waħda, mhux skond il-ġisem imma skond l-Ispirtu, biex ikun il-poplu ġdid ta' Alla.

Dawk li emmnu fi Kristu u twieldu mill-ġdid, mhux minn-nisel li jithassar imma minn-nisel li ma jithassarx bis-saħħa tal-Kelma ta' Alla ħaj, mhux mill-ġisem imma mill-ilma u l-Ispirtu s-Santu, saru ġens *maħtur saċerdozju rjali, nazzjon qaddis, poplu li Alla kiseb għalih ....li darba ma kinux poplu, imma saru l-poplu ta' Alla.*

Dan il-poplu messjaniku għandu bħala ras 'il Kristu, *mogħti għall-mewt għall-dnubietna u mqajjem għall-ġustifikazzjoni tagħna*, 'l Kristu li, issa li kiseb l-isem li hu fuq kull isem li hu fuq kull isem, qiegħed isaltan fis-sebħ tas-smewwiet.

Dan il-poplu hu mzejjen bid-dinjità u l-ħelsien ta' wlied Alla, u fil-qalb ta' kull wieħed jgħammar l-Ispirtu s-Santu qisu f'tempju.

U bħala għan dan il-poplu għandu s-Saltna ta' Alla, mibdija fuq l-art minn Alla stess, Saltna li għandha tibqa' tixtered fid-dinja sa ma tasal għall-perfezzjoni fit-tmiem ta' kollox, meta Kristu, il-ħajja tagħna, jerga jiġi, u *l-ħlejjaq ikunu meħlusa mill-jasar tat-taħsir u jiksbu l-ħelsien tal-glorja ta' Alla.*

Dan il-poplu messjaniku, għalkemm fil-fatt ma jhaddanx il-bnedmin kollha u mhux darba jidher qisu biss xi merħla żgħira, b'dankollu hu għall-bnedmin kollha għajn ħajja ta' għaqda, tama u salvazzjoni.

Dan il-poplu li, bi Kristu, hu xirka ta' ħajja, mħabba u verità, hu bih strument ukoll għas-salvazzjoni ta' kulhadd, għaliex hu msejjaħ biex ikun dawl tad-dinja u melħ ta' l-art għall-bnedmin kollha.

Kif il-poplu ta' Izrael fi żmien il-patt il-qadim, meta kien jiġġerra fid-deżert, ġa ssejjaħ il-Knisja ta' Alla, hekk ukoll il-poplu ġdid ta' Izrael, fil-mixi tiegħu f'din id-dinja lejn il-belt li għad trid tiġi u għandha tibqa' għal dejjem, jissejjaħ il-Knisja ta' Kristu, għaliex kisibha għalih b'demmu, mlieha bl-Ispirtu tiegħu, u żejjinha b'dak kollu li jixirqilha bħala xirka li tidher tal-bnedmin.

Alla ġabar u għaqqad flimkien u għamilhom Knisja lil dawk kollha li jemmnu li Ġesù hu l-awtur tas-salvazzjoni u l-bidu ta' kull għaqda u sliem, u ried li din il-Knisja tkun għall-bnedmin kollha u għal kull bniedem sinjal li jidher ta' salvazzjoni u għaqda.

## **RESPONSORJU 1 Piet 2:9. 10; Salm 32 (33); 12**

**R/.** Intom poplu miksub minn Alla. \* Darba ma kontux poplu ta' Alla, imma issa sirtu l-poplu tiegħu; ma kontux issibu ħniena, imma issa sibtu l-ħniena tiegħu.

**V/.** Hieni l-ġens li l-Mulej hu Alla tiegħu, il-poplu li hu għażel b'wirtu. \* Darba ma kontux poplu ta' Alla, imma issa sirtu l-poplu tiegħu; ma kontux issibu ħniena, imma issa sibtu l-ħniena tiegħu.

### **TALBA**

Ieqaf magħna, Mulej, fit-talb umli tagħna, u zommilna shiħa t-tama li aħna nqieghdu fil-ħniena tiegħek: naddafna mit-tbajja' ta' dñubietna biex sa l-aħħar nibqgħu ngħixu ħajja qaddisa u nkunu werrieta tal-wegħdiet tiegħek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Amen.

Inbierku l-Mulej.

**R/.** Inroddu ħajr lil Alla.



## IT-TIFHIR TA' SBIH IL-JUM

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Xemx divina tal-gustizzja,  
inti w trodd jum ġdid fuq artna,  
keċċi s-swied u d-dlam ta' moħħna,  
regġa' d-dawl għal hidma xierqa.

Bħalma tajtna ż-żmien it-tajjeb,  
imla wkoll bl-indiema 'l qalbna,  
biex tjubitek lej k iddawwar  
lill-ħatjin li ħnientek tagħder.

Minnek nistennew il-grazzja  
biex, b'tagħkis milqugh minn rajna,  
nifdu d-dejn li bih tgħabbejna  
bil-waqgħat u l-ħażen tagħna.

Għaliex riesaq il-jum tiegħek  
li fih int se ġġedded kollox,  
u nixtiequ nħejju ruħna  
għall-ferħ kbir tas-saltna tiegħek.

Lilek, Trinità ħanina,  
b'wiċċna fl-art il-koll inqimu;  
ġedded fina 'l qalbna niedma,  
biex ngħannulek għanja ġdida. Amen.

Qum, arpa u ċetra! Ħa nqajjem sbiħ il-jum!

Ħenn għalija, o Alla, ħenn għalija, \*  
għax fik jiena nsib il-kenn tiegħi;

għad-dell ta' gwenhajak nistkenn, \*  
sakemm jgħaddi l-hemm minn fuqi.  
Insejjaħ lil Alla l-Għoli, \*  
lil Alla, li jieħu ħsiebi.

Jibgħat mis-sema u jsalvani; †  
jitfa' l-għajb fuq min jgħaffiġni; \*  
jibgħat Alla t-tjieba u l-fedeltà tiegħu.  
Ninsab mimdud qalb l-iljuni, \*  
li jaħtfu lill-bnedmin;  
snienhom lanez u vleġeġ, \*  
u lsienhom sejf misnun.  
Ogħla 'l fuq mis-smewwiet, o Alla! \*  
Uri l-glorja tiegħek fuq l-art kollha!

Xibka hejjewli fil-mogħdija; \*  
għal ffit ma waqajtx fiha.  
Hofra ħaffruli quddiemi, \*  
izda huma waqgħu fiha.

Shiħa qalbi, o Alla, šiħa qalbi; \*  
ħa ngħanni u ninseġ għanja:  
"Qum, ruh tiegħi, qum, arpa u ċetra! \*  
Ħa nqajjem sbiħ il-jum!"  
Infahħrek, Sidi, fost il-popli, \*  
ngħannilek fost il-ġnus;  
għax m'ogħla s-smewwiet it-tjieba tiegħek, \*  
sas-šhab il-fedeltà tiegħek.  
Ogħla 'l fuq mis-smewwiet, o Alla! \*  
Uri l-glorja tiegħek fuq l-art kollha!  
Glorja.  
Qum, arpa u ċetra! Ħa nqajjem sbiħ il-jum!  
Il-Mulej jgħid: Il-poplu tiegħi bil-ġid inxebbghu.

Isimgħu, ġnus, il-kelma tal-Mulej, \*  
xandruha 'l bogħod fil-gzejjer:  
għidu: 'Dak li xerred lil Izrael jigbru, \*  
u jħarsu kif ragħaj iħares il-merħla tiegħu.'

Għax il-Mulej feda lil Ġakobb, \*  
ħelsu minn id wieħed aqwa minnu.  
Għad jiġu u jgħannu fuq l-għolja ta' Sijon, \*  
u wiċċhom jiddi minħabba t-tjieba tal-Mulej;  
minħabba l-qamħ, u l-inbid ġdid u ż-żejt, \*  
u l-imrieħel tan-nagħaġ u l-baqar;  
u huma jsiru bħal ġnien imsoqqi tajjeb, \*  
ma jkunux iżjed mifnija.

"Mbagħad jiżfnu x-xbejbiet bil-ferħ, \*  
jifirħu ż-żgħażaġh u x-xjuħ;  
u jiena nbiddel il-vistu tagħhom f'hena, \*  
infarraġhom u nferraħhom wara l-hemm tagħhom.  
Il-qassisin nimliehom bl-abbundanza, \*  
u l-poplu tiegħi bil-ġid inxebbgħu".

Glorja.

Il-Mulej jgħid: Il-poplu tiegħi bil-ġid inxebbgħu. Il-Mulej hu kbir, u jisthoqqlu t-tifhir f' Sijon.

Kbir il-Mulej, ta' min ifahħru ħafna \*  
fil-belt ta' Alla tagħna.  
L-għolja qaddisa tiegħu, għolja mill-isbaħ, \*  
l-għaxxa ta' l-art kollha.  
L-għolja ta' Sijon fil-qalba tat-tramuntana; \*  
hi l-belt tas-sultan il-kbir.  
Alla fil-fortizzi tagħha \*  
wera ruħu bħal sur qawwi.

Ara, is-slaten ingħaqdu, \*  
mxew ilkoll flimkien;  
kif rawha, baqgħu mistagħġba, \*  
tfixklu u ħarbu.  
Hemm qabdithom roġda kbira, \*  
u wġiħ bħal dak tal-ħlas.  
Bir-riħ tal-lvant int tfarrak \*  
l-iġfna ta' Tarsis.

Kif smajna, hekk rajna f'belt il-Mulej ta' l-eżerċi, †  
fil-belt ta' Alla tagħna. \*  
Alla jzommha shiħa għal dejjem!

Naħsbu, o Alla, fuq it-tjieba tiegħek \*  
f'nofs it-tempju tiegħek.  
Bħal ismek, o Alla, hekk tifħirek, †  
sa truf l-art jasal. \*  
Il-leminja tiegħek bis-sewwa mimlija.  
Tithenna l-għolja ta' Sijon, †  
jifirħu l-bliet ta' Ġuda, \*  
minħabba l-ġudizzji tiegħek.

Duru ma' Sijon, duru dawra magħha, \*  
araw kemmil torri għandha.  
Harsu sewwa lejn is-swar tagħha, †  
duru bir-reqqa l-fortizzi tagħha, \*  
biex ixxandru lin-nisel ta' wrajkom:  
Dan hu Alla! †  
Alla tagħna għal dejjem ta' dejjem; \*  
hu jmexxina għal dejjem!  
Glorja.

Il-Mulej hu kbir, u jistħoqqlu t-tifhir f' Sijon.

Lil Ġesù qegħdin narawh imzejjen bil-glorja u l-ġieħ minħabba l-mewt li hu bata, biex, għall-grazzja ta' Alla, il-mewt li daq tkun għall-ġid ta' kulħadd. Għax kien jixraq li Alla, li għalih u bih sar kollox, waqt li jwassel ħafna wlied għall-glorja, jagħmel li l-awtur tas-salvazzjoni tagħhom ikun perfett bis-saħħa tat-tbatijiet.

Alla jehlisni \* Mix-xibka tan-nassab. Alla.  
Ibegħedni minn kull qerq. \* Mix-xibka tan-nassab. Glorja. Alla.  
Ġesù qal lill-folol tal-Lhud; Min hu minn Alla jisma' dak li jgħid Alla; hu għalhekk li intom ma tisimghux, għax m'intomx minn Alla.

Imbierek il-Mulej, Alla ta' Izrael, \*  
għaliex ġie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,

bħalma kien wiegħed fl-imgħoddi \*  
 b'fomm il-profeti qaddisin tiegħu,  
 biex isalvana mill-għedewwa tagħna \*  
 u minn idejn dawk kollha li jobogħduna.  
 B'hekk juri ħniena ma' missirijietna, \*  
 u jiftakar fil-patt qaddis tiegħu,  
 fil-ħalfa li ħalef lil Abraham missierna, \*  
 li jagħtina  
 li, meħlusin minn idejn l-għedewwa tagħna, \*  
 naqduh bla biża'  
 tul ħajjitna kollha, \*  
 bil-gustizzja u l-qdusija quddiemu.  
 U inti, tfajjel, tissejjah profeta ta' l-Għoli; \*  
 għax tmur qabel il-Mulej biex tħejjilu triqatu,  
 biex tgħarraf lill-poplu tiegħu bis-salvazzjoni, \*  
 bil-maħfra ta' dnubiethom,  
 ħierga mill-qalb ħanina ta' Alla tagħna, \*  
 li jibagħtilna mill-għoli ż-żjara tax-Xemx tielgħa,  
 ħa jdawwal lil dawk li jinsabu  
 fid-dlamijiet u d-dell tal-mewt, \*  
 ħa jmexxi l-passi tagħna fit-triq tas-sliem.  
 Glorja lill-Missier, u lill-Iben, \*  
 u lill-Ispirtu s-Santu,  
 Kif kien mill-bidu, issa u dejjem, \*  
 u jibqa' għal dejjem ta' dejjem. **Amen.**

Ġesù qal lill-folol tal-Lhud; Min hu minn Alla jisma' dak li jgħid Alla; hu għalhekk li intom ma tisimgħux, għax m'intomx minn Alla.

Infahħru lil Kristu Sidna, li ġie fostna bħala d-dawl tad-dinja biex aħna ma nimxux fid-dlam iżda jkollna d-dawl tal-ħajja. Bl-umiltà kollha nitolbuh:

*Tkun il-kelma tiegħek musbieħ għal riġlejna.*

Alla ta' tjeiba bla tarf, aġtina li llum insaħħu x-xbieha tiegħek fina:

biex it-tieni Adam jerga' jibni dak li garraf l-ewwel wiehed.

Aġmel li l-kelma tiegħek tkun musbieħ għal riġlejna:

biex nagħmlu dak li hu veru u nikbru f'kollox fl-imħabba.

Għall-imħabba ta' ismek, għinna nħabirku bil-fedeltà għall-ġid ta' kulhadd:

biex permezz tagħna l-Knisja tkun tidher iżjed bħala d-dawl tal-familja kollha tal-bnedmin.

Erga' dawwarna lej k b'qalb sinciera biex ngħożzu l-ħbiberija tiegħek dejjem iżjed: għallimna npattu għan-nuqqasijiet li għamilna kontra l-għerf u t-tjieba tiegħek.

### **Missierna**

Ieqaf magħna, Mulej, fit-talb umli tagħna, u zommilna shiħa t-tama li aħna nqiegħdu fil-ħniena tiegħek: naddafna mit-tbajja' ta' dñubietna biex sa l-aħħar nibqgħu ngħixu ħajja qaddisa u nkunu werrieta tal-wegħdiet tiegħek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Amen.

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Amen.**

## **IT-TALB TA' NOFS IL-JUM**

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu.

### **Fid-Disgha ta' filghodu**

#### **INNU**

Megħjunin bid-dawl tal-fidi,  
qalbna shiħa fuq it-tama,  
u bil-grazzja ta' l-imħabba,  
ngħannu l-gieħ u s-sebħ ta' Kristu.

Għaliex hu f' dis-siegħa ttieħed  
bħal ħaruf għas-sagrificċju;

tgħabba bis-salib, ha jreġġa'  
lejh in-nagħġa li ntilfitlu.

Issa, mifdijin u ħielsa,  
nersqu lejħ sabiex, kif b'demmu  
ħassar il-kundanna tagħna,  
hekk mid-dnub iżommna mbieġħda.

Nitolbuh lil Kristu Sidna,  
lill-Missier u lill-Ispirtu;  
jisma' t-talba fqajra tagħna,  
Alla, Trinità qawwija. Amen.

**Ant.** Il-Mulej baġħtilna żmien tajjeb biex nindmu u nehilsu minn dnubietna, għas-salvazzjoni tagħna.

## **F'Nofsinhar**

### **INNU**

Kien bil-għatx bħalissa Kristu,  
li f'dal ħin ukoll ġie msallab;  
għat-talb tagħna, jagħti lilna  
l-għatx imbierek tal-ġustizzja.

Jalla nħossu l-ġuħ għal Sidna,  
biex jitmagħna biħ innifsu:  
xewqat tajba fina jnissel,  
u jħarisna minn kull ħażen.

Bħala don, l-Ispirtu s-Santu  
jagħti l-qawwa lit-talb tagħna,  
ħalli nrażżnu l-ġibdiet koroh,  
imma nħegġu 'l qalbna bierda.

Nitolbuh lil Kristu Sidna,  
lill-Missier u lill-Ispirtu:  
jisma' t-talba fqajra tagħna  
Alla, Trinità qawwija. Amen.

**Ant.** Daqs kemm jien haj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

## **Fit-Tlieta ta' wara nofsinhar**

### **INNU**

Ftit sigħat fadlilha, w taħrab  
ma' l-oħrajn din il-ġurnata;  
ejjew mela nsejju l-isem  
ta' Ġesù w nitolbu maħfra.

Il-halliel, li stqarr htijietu,  
qala' l-grazzja mingħand Kristu;  
bit-tifhir u l-qima tagħna,  
aħna wkoll insibu l-ħniena.

Is-salib lill-mewt ixejjen,  
u mid-dlam għad-dawl johroġna;  
huwa jneħhi l-għajb tal-ħażen,  
biex tkun tididi r-ruħ bl-indafa.

Nitolbuh lil Kristu Sidna,  
lill-Missier u lill-Ispirtu:  
jisma' t-talba fqajra tagħna  
Alla, Trinità qawwija. Amen.

**Ant.** Ninqadew bl-armi tajba tal-qawwa ta' Alla, u nerħu ruħna f'idejh b'sabar kbir.

### **Salm 118 (119): 17-24**

#### **III (Gimel)**

Kun twajjeb mal-qaddej tiegħek, \*  
agħtini li ngħix u nħares il-kelma tiegħek.  
Iftaħli għajnejja, \*  
biex nara l-għegubijiet tal-liġi tiegħek.

Barrani jien fuq l-art; \*  
taħbix minni l-kmandamenti tiegħek.



Tinfena qalbi l-ħin kollu \*  
bix-xewqa tad-digrieti tiegħek.

Il-kburin inti ċcanfarhom; \*  
mishut min jitbiegħed mill-kmandamenti tiegħek.  
Nehħi minn fuqi t-tagħjir u tkasbir tagħhom, \*  
għax jiena nħares il-preċetti tiegħek.

Mqar jekk il-kbarat joqogħdu jqassu fuqi, \*  
fuq il-kmandamenti tiegħek jibqa' jaħseb  
il-qaddej tiegħek.

Il-preċetti tiegħek huma l-għaxxa tiegħi, \*  
huma jagħtuni l-parir tajjeb.

Glorja.

## Salm 24 (25)

### I

Lejk jien nerfa' ruħi, \*  
Mulej, Alla tiegħi.  
Fik jien nittama, ma jkollix għax nithawwad; \*  
ma jifirħux l-għedewwa tiegħi minħabba fija.  
Kull min jittama fik ma jkollux għax jithawwad; \*  
jithawwad min malajr jonqsok mill-kelma.  
Triqatek, Mulej, għarrafni, \*  
il-mogħdijiet tiegħek għallimni.  
Mexxini fis-sewwa tiegħek u għallimni, †  
għax int Alla tas-salvazzjoni tiegħi. \*  
Għalik nixxennaq il-jum kollu.

Ftakar fil-ħniena u t-tjieba tiegħek, \*  
għax huma minn dejjem, Mulej.  
Tiftakarx fil-ħtijiet u d-dnubiet ta' żgħożiti: †  
inti tajjeb, Mulej; \*  
ftakar fija skond it-tjieba tiegħek.

Tajjeb u sewwa l-Mulej; \*  
għalhekk juri triqtu lill-ħatja.  
Imexxi l-imsejkna fis-sewwa, \*

jgħallem lill-fqajrin it-triq tiegħu.

Il-mogħdijiet tal-Mulej kollhom tjieba u fedeltà \*  
għal min iħares il-patt u l-ligijiet tiegħu.  
Minħabba l-isem tiegħek, Mulej, \*  
aħfirli ħżuniti, kbira kemm hi kbira.  
Glorja.

## II

Min hu dak li għandu l-biża' tal-Mulej? \*  
Lilu hu juri t-triq li għandu jagħżel.  
Fil-gid hu jgħammar, \*  
uliedu jiksbu l-art.

Midħla l-Mulej ta' dawk li jibzġu minnu, \*  
lilhom jgħarraf il-patt tiegħu.  
Għajnejja dejjem fil-Mulej, \*  
għax hu mix-xbiek jaqlagħli riglejja.

Dur lejja u kun twajjeb miegħi, \*  
għax jiena fqajjar u waħdi.  
Serrahli qalbi mid-dwejjaq, \*  
minn-niket tiegħi eħlisni.

Ara n-niket u d-dwejjaq tiegħi, \*  
u aħfirli ħtijiet kollha.  
Ara kemm kotru l-għedewwa tiegħi, \*  
x'mibegħda qawwija għandhom għalija.

Harisli ħajti u eħlisni; \*  
la nistkenn fik, m'għandix għax ninfixel.  
Is-sewwa u d-dritt iħarsuni, \*  
għax jien fik ittamajt.

Eħles, o Alla, lil Izrael, \*  
mid-dwejjaq tiegħu kollha!  
Glorja.

## **Fid-Disgha ta' filghodu**

**Ant.** Il-Mulej bagħtilna żmien tajjeb biex nindmu u neħilsu minn dnubietna, għas-salvazzjoni tagħna.

### **LEZZJONI QASIRA**

**Lhud 4:14-15**

Meta aħna għandna l-qassis il-kbir li hu tassew kbir, qassis li daħal fis-smewwiet, Ġesù, Bin Alla, ħa nżommu sħiħa l-istqarrija tal-fidi tagħna. Għax aħna ma għandniex qassis il-kbir li ma jistax jagħder in-nuqqas ta' ħila tagħna, imma għandna wieħed li gie mgarrab bħalna f'kollox, minbarra d-dnub.

**V/.** Ohloq fija qalb safja, o Alla.

**R/.** U spirtu qawwi gedded fija.

## **F'Nofsinhar**

**Ant.** Daqs kemm jien ħaj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

### **LEZZJONI QASIRA**

**Lhud 7:26-27**

Ġesù hu tabilhaqq il-qassis il-kbir li kien jgħodd għalina: qaddis, bla ħtija, safi, maqtuġħ mill-midinbin, merfugħ 'il fuq mis-smewwiet; li ma għandux bżonn, bħall-qassisin il-kbar l-oħra, joffri kuljum sagrificċji l-ewwel għad-dnubiet tiegħu stess, mbagħad għad-dnubiet tal-poplu. Dan hu għamlu darba għal dejjem, meta offra lilu nnifsu.

**V/.** Dawwar wiċċek minn ħtijiet.

**R/.** Ħassar ħżuniti kollha.

## **Fit-Tlieta ta' wara nofsinhar**

**Ant.** Ninqadew bl-armi tajba tal-qawwa ta' Alla, u nerħu ruħna f'idejha b'sabar kbir.

## **LEZZJONI QASIRA Lhud 9:11-12**

Kristu gie bhala l-qassis il-kbir tal-gid li diga' gie. Hu daħal minn tinda aqwa u aktar perfetta, li m'hijiex maħduma b'idejn il-bnedmin, jigiġifieri, m'hijiex ta' din l-art maħluqa; hu daħal darba għal dejjem fis-Santwarju, mhux bis-saħħa tad-demmm tal-mogħoż u ta' l-għoġiela, imma bis-saħħa ta' demmu stess, u hekk kiseb fidwa għal dejjem.

**V/.** Is-sagrifiċċju tiegħi, o Alla, hu l-qalb niedma.

**R/.** Qalb maqsuma u sogħbiena ma twarrabhiex, o Alla.

### **Talba**

Ieqaf magħna, Mulej, fit-talb umli tagħna, u zommilna sħiħa t-tama li aħna nqiegħdu fil-ħniena tiegħek: naddafna mit-tbajja' ta' dñubietna biex sa l-aħħar nibqgħu ngħixu ħajja qaddisa u nkunu werrieta tal-wegħdiet tiegħek. Bi Kristu Sidna. Amen.

Inbierku l-Mulej

**R/.** Inroddu ħajr lil Alla.

### **L-GHASAR**

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu.

### **INNU**

O Ġesù, bl-eżempju tiegħek  
int qaddist is-sawm għalina;  
u, biex nieħdu s-saħħa f'ruħna,  
minna wkoll ridt sawm u ċaħda.

Ejja, mela, kun mal-Knisja,  
li, f'riġlejn il-ħniena tiegħek,  
f'dawn il-jiem titolbok niedma

maħfra w sliem għalina wliedha.

Tinżel fuqna l-grazzja tiegħek,  
ħa tnaddafna mill-imghoddi;  
tkun it-tjieba tiegħek fuqna,  
ħa tharisna minn kull waqgħa.

Hekk, f'dawn l-erbghin jum, li fihom  
issejħilna lej kull sena,  
nithejjew għall-ferħ u l-barka  
tal-misteru ta' l-Għid tiegħek.

Lilek, Trinità hanina,  
b'wiċċna fl-art ilkoll inqimu;  
gedded fina 'l qalbna niedma,  
biex ngħannulek għanja ġdida. Amen.

: Jien sejjahlek, u int fejjaqtni, Mulej; infahhrek għal dejjem.

Nghollik, Mulej, għax erfajtني, \*  
u ma ferrahtx l-għedewwa tiegħi bija.  
Mulej, Alla tiegħi, jien sejjahlek; \*  
sejjahlek, u int fejjaqtni.  
Mulej, tellajtli mill-mewt 'il ruhi, \*  
ħlistni minn fost dawk li jinżlu fil-ħofra.

Għannu lill-Mulej, ħbieb tiegħu, \*  
fahhru l-isem imqaddes tiegħu.  
Għax ftit iddum is-saħna tiegħu, \*  
izda għomor shih l-imħabba tiegħu.  
Fil-għaxija jidħol il-biki, \*  
fil-għodu jidwi l-għajat ta' ferħ.  
Mela jien għedt fl-aħjar tiegħi: \*  
"Žgur li qatt ma niċcaqlaq! "  
Mulej, bil-pjaċir tiegħek \*  
fuq muntanja qawwija qegħedtني;  
mbagħad ħbejt wiċċek minni, \*  
u jien thawwadit għalkollox.  
Lilek sejjah, Mulej; \*  
lil Sidi tlabt il-ħniena.

X'tieħu int jekk inkun mejjet, \*  
jekk jiena ninzel fil-qabar?  
Se jfaħħrek forsi t-trab? \*  
Se jxandar il-fedeltà tiegħek?  
Ismagħni, Mulej, u ħenn għalija; \*  
kun, Mulej, l-għajnuna tiegħi.

Int bdilt fi żfin l-għali tiegħi, \*  
neżżajtني min-niket, bil-ferħ hażżimtni.  
Għalhekk ruhi tgħannilek bla heda; \*  
Mulej, Alla tiegħi, nfaħħrek għal dejjem!  
Glorja.

Jien sejjaħtlek, u int fejjaqtni, Mulej; infahħrek għal dejjem. Hieni l-bniedem li ebda hażen ma jgħoddlu l-Mulej.

Hieni l-bniedem li ħtijietu maħfura, \*  
li għandu d-dnub tiegħu mistur!  
Hieni l-bniedem li ebda hażen ma jgħoddlu l-Mulej, \*  
u ma għandu ebda qerq f'qalbu!

Jien bqajt sieket, u nfena ġismi, \*  
jiena u nokrob il-jum kollu.  
Għax lejl u nhar it-toqol ta' idek fuqi; \*  
saħħti nfriet bħal bis-sħana tas-sajf.  
Id-dnub tiegħi jien stqarrejtlek, \*  
u l-hažen tiegħi ma ħbejtulekx.  
Jien għedt: "Quddiem il-Mulej nistqarr ħtijietu." \*  
U int ħfirtli l-hažen ta' dnubi.

Għalhekk kull min hu twajjeb  
lilek jitlob fi żmien in-niket. \*  
Jekk ifuru ilmijiet kotrana,  
lilu qatt ma jilħquh.  
Int kenn għalija, mit-taħbit tharisni, \*  
iddawwarni u tferraħni bil-ħelsien tiegħek.  
Ngħallmek u nurik it-triq li għandek tieħu; \*  
inwissik, u nżomm għajnejja fuqek.  
Tkunux bla sens bħaž-żiemel u l-bagħal, †  
li bil-lġiem u r-riedni trażżanhom, \*

biex jirnexxilek tigbidhom lej.

Hafna huma t-tbatijiet tal-ħżiena; \*  
izda min jittama fil-Mulej jithaddan bil-ħniena.  
Ifirħu, twajbin, u thennew fil-Mulej; \*  
għajtu bil-ferħ, intom ilkoll ta' qalbkom safja.  
Glorja

Hieni l-bniedem li ebda ħażen ma jgħoddlu l-Mulej. Il-Mulej Alla tah is-setgħa, l-  
għieħ u s-saltna, u l-ġnus kollha jaqduh.

Niżżuk ħajr, Mulej, Alla li tista' kollox, †  
li int u li kont, \*  
talli ħadt il-qawwa l-kbira tiegħek u bdejt issaltan.

Il-ġnus imtlew bil-korla, †  
Imma ġiet il-korla tiegħek \*  
u wasal iż-żmien li jsir ħaqq mill-mejtin  
u jingħata l-ħlas mistħoqq, \*  
lill-qaddejja tiegħek il-profeti,  
lill-qaddisin u 'l dawk li jibżgħu minn ismek, \*  
kemm iż-żgħar u kemm il-kbar.

Issa ġiet is-salvazzjoni u l-qawwa,  
u s-Saltna ta' Alla tagħna, \*  
u s-setgħa tal-Messija tiegħu,  
għax twaddab 'il barra dak li jixli 'l ħutna, \*  
li lejl u nhar jixlihom quddiem Alla tagħna.  
U huma ħargu rebbieħa fuqu  
bis-saħħa ta' demm il-Ħaruf \*  
u bis-saħħa tax-xhieda li taw,  
u xejn ma għożżew ħajjithom, \*  
hekk li ħadu saħansitra l-mewt.  
Għalhekk ifirħu, smewwiet, \*  
u intom li tgħammru fihom.  
Glorja.

Il-Mulej Alla tah is-setgħa, l-ġieħ u s-saltna, u l-ġnus kollha jaqduh.

Ġesù, biex bid-demm tiegħu jqaddes il-poplu, bata 'l barra mill-belt; ha noħorġu, mela, niltaqgħu miegħu 'l barra mill-kamp, mgħobbijin bl-ġħajb li refa' hu. Ġħax aħna hawnhekk ma għandniex belt li tibqa' għal dejjem, iżda qegħdin infittxu dik li għad trid tigi. B'Ġesù, mela, ejjew noffru f'kull hin lil Alla sagrificċju ta' tifhir, jġġifieri l-qima ta' xufftejna li jistqarru ismu.

Jien għedt lil Alla: \* Henn għalija, Mulej. Jien.

V/. Salvani, għax dnibt kontra tiegħek. \* Henn għalija, Mulej. Glorja. Jien.

Għadek anqas għalaqt il-ħamsin u rajt lil Abraham? Tassew, ngħidilkom, qabel ma kien Abraham, jiena hu dak li hu.

Ruħi tfahħar il-kobor tal-Mulej, \*

u l-ispirtu tiegħi jifrah f'Alla s-Salvatur tiegħi,  
għax hu xehet għajnejh

fuq iċ-ċokon tal-qaddejja tiegħu. \*

Iva, minn issa 'l quddiem

kull nisel jibda jsejjaħli hienja.

Għax is-Setgħani għamel miegħi hwejjeġ kbar; \*  
qaddis hu l-isem tiegħu.

Il-ħniena tiegħu tinfirex f'kull żmien \*

fuq dawk li jibzġħu minnu.

Hu wera l-qawwa ta' driegħu, \*

xerred lil dawk li huma mkabbra f'qalbhom.

Nizzel is-setgħana minn fuq it-tron tagħhom, \*

u għolla ċ-ċkejknin.

Mela b'kull ġid lil min hu bil-ġuħ, \*

u l-għonja bagħathom 'il barra b'xejn.

Ha ħsieb Iżrael, qaddej tiegħu, \*

għax ftakar fil-ħniena tiegħu

- bħalma wiegħed lil missirijietna - \*

b'riżq Abraham u nisl u għal dejjem.

Glorja.

Għadek anqas għalaqt il-ħamsin u rajt lil Abraham? Tassew, ngħidilkom, qabel ma kien Abraham, jiena hu dak li hu.

Il-Mulej Ġesù tana l-kmandament il-ġdid li nħobbu lil xulxin. Nitolbuh b'ħerqa kbira:

*Mulej, kattar l-imħabba fil-poplu tiegħek.*



Mgħallem tajjeb, għallimna nħobbu lilek f'ħutna:

- ilqa' bħala magħmul lilek il-ġid li nagħmlu lilhom.

Fuq is-salib int tlabt lill-Missier biex jaħfer lil dawk li sallbuk:

- għinna nħobbu lill-għedewwa tagħna u nitolbu għal dawk li jippersegwitawna.

Bis-saħħa tal-misteru tal-ġisem u d-demmm tiegħek, kattar fina l-imħabba, saħħaħna fil-virtujiet u wettaq il-fiduċja tagħna:

- qawwi lil min hu dgħajjef, farrag lil min hu mnikket, u imla bit-tama lil min hu fl-aħħar ta' ħajtu.

Dawl tad-dinja, int ftaħt l-għajnejn ta' l-agħma minn twelidu wara li nħasel fis-Siloam:

- aġhti d-dawl lill-katekumeni bil-ħasil ta' l-ilma u bil-kelma tal-ħajja.

Sejjaħ lil ħutna l-mejtin biex jiġu jitgħaxxqu bl-għożża tiegħek għal dejjem:

- aġmel li aħna wkoll inkunu fost il-magħżulin tiegħek.

### **Missierna**

Ieqaf magħna, Mulej, fit-talb umli tagħna, u zommilna shiħa t-tama li aħna nqieghdu fil-ħniena tiegħek: naddafna mit-tbajja' ta' dñubietna biex sa l-aħħar nibqgħu ngħixu ħajja qaddisa u nkunu werrieta tal-wegħdiet tiegħek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Amen.

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Amen.**

## **TALBA TA' GHELUQ IL-JUM IL-HAMIS**

O Alla, ejja ehlisni.

Mulej, fittex għinni.  
Glorja. Kif kien mill-bidu.

## **ATT PENITENZJALI**

### **I. Ħuti, ejjew nagħharfu htijietna.**

Nistqarr 'l Alla li jista' kollox,  
u lilkom, ħuti, li jiena dnibt ħafna bil-ħsieb,  
bil-kliem, bl-egħmil u billi ħallejt dmirijeti:

ħtija tiegħi, ħtija tiegħi, bl-ikbar ħtija tiegħi.  
Għalhekk nitlob lill-imqaddsa Marija dejjem Vergni,  
lill-Angli u l-Qaddisin kollha,  
u lilkom, ħuti, biex titolbu għalija lill-Mulej Alla tagħna.

Ihenn għalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**Amen.**

II.

### **Ħuti, ejjew nagħharfu htijietna.**

Ħenn għalina, Mulej  
Għax dnibna kontra tiegħek.  
Uri lilna, Mulej, it-tjieba tiegħek.  
U s-salvazzjoni tiegħek agħtina.  
Ihenn għalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**Amen.**

### III. Ħuti, ejjew nagħharfu htijietna.

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**Mulej, ħniena.**

Int li ġejt biex issejjaħ il-midinbin: Kristu ħniena.

**Kristu ħniena.**

Int li qiegħed fil-lemin tal-Missier, biex tidhol għalina: Mulej ħniena.

**Mulej, ħniena.**

Ihenn għalina, Alla, li jista' kollox,  
jahfrilna dnubietna, u jwassalna għall-ħajja ta' dejjem.

**Amen.**

## INNU

Wara dan il-jum li tajtna,  
nitolbuk, hallieq ta' kollox,  
biex fit-tjieba kbira tieghek  
tgħasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tieghek.

Bierek jiemna b'sahħa tajba,  
żid il-ħegġa ta' ħajjitna,  
u bid-dija tieghek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Amen.**

## SALMODIJA

### Fil-kwiet immur nistrieħ.

### Hallelujah, hallelujah, hallelujah.

*Alla qajjem lil Ġesù billi ħall l-irbit tal-mewt. (Atti 2:24)*

Harisni, o Alla, \*  
għax fik jien nistkenn.  
Jien għedt lill-Mulej: "Int Sidi, \*  
m'għandix ġid ieħor ħliefek."  
It-twajbin huma l-kbar f'din l-art; \*  
fihom hi l-għaxqa kollha tiegħi.  
L-hemm tagħhom ikattru \*  
dawk li jaħtru allat oħra.  
Ma nsawwabx bħalhom id-demm b'sagrifiċċju, \*  
anqas isimhom ma nsemmi b'xufftejja.  
Mulej, inti s-sehem tal-wirt u r-riżq tiegħi, \*  
inti żzomm f'idejk xortija.

Il-kejl tani art li tghaxxaq: \*  
messni sehem tassew għal qalbi.  
Inbierek lill-Mulej li tani l-fehma; \*  
mqar billejl qalbi tghallimni.  
Inzomm il-Mulej dejjem quddiemi, \*  
ghax bih f'leminti qatt ma nitharrek.  
Hekk tifraħ qalbi u tithenna ruhi, \*  
u ġismi wkoll jistrieħ fil-kwiet.

Għax int ma titlaqnix fl-imwiet, \*  
ma tħallix il-maħbub tiegħek jara l-qabar.  
Int tghallimni t-triq tal-ħajja; †  
hemm il-milja tal-ferħ quddiemek, \*  
hemm l-ghaxxa għal dejjem f'lemintek.  
Glorja.

**Fil-kwiet immur nistrieħ.**

**Hallelujah, hallelujah, hallelujah.**

### **LEZZJONI QASIRA 1 Tess 5:23**

Alla tas-sliem iqaddiskom f'kollox, u jzommkom shaħ bla mittiefsa, fl-ispirtu, fir ruħ u fil-ġisem, sa ma jġi Sidna Ġesù Kristu.

### **RESPONSORJU QASIR**

F'idejk, Mulej, \* Jien nerħi ruhi. F'idejk.  
Int teħlisni, Mulej, Alla tas-sewwa, \* Jien nerħi ruhi. Glorja. F'idejk.

Dan hu l-jum li għamel il-Mulej; ħa nifirħu u nithennew fih! Hallelujah.

F'idejk, Mulej, jien nerħi ruhi. Hallelujah, hallelujah. F'idejk.  
Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.  
**Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Z hallelujah).**

### **KANTIKU EVANGELIKU**

**Lq. 2,29-32**

*Kristu dawl tal-ġnus u glorja ta' Israel*

Issa, o Sid, tista' thalli l-qaddej tiegħek \*  
imur fis-sliem, skond kelmtek;  
għaliex għajnejja raw \*  
is-salvazzjoni tiegħek,  
li int hejjejt \*  
għall-popli kollha:  
dawl biex idawwal il-ġnus, \*  
u glorja tal-poplu tiegħek Israel.  
Glorja.

**Salvana, Mulej, u harisna bin-nhar u bil-lejl, biex nishru ma' Kristu u nistrieħu fis-sliem. (Z. hallelujah).**

**Talba**

Mulej Alla tagħna, agħtina l-heda u l-mistrieħ wara t-taħbit u l-gheja ta' illum, biex bl-għajnuna tiegħek niksbu saħħa ġdida, halli ningħataw b'ruħna u ġisimna għall-qadi tiegħek. Bi Kristu Sidna. **Amen.**

Il-Mulej li jista' kollox jagħtina lejl kwiet u tmiem tajjeb.  
**Amen.**

Omm helwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Harisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min ħalqek  
fis-siegħa li lqajt it-tislama  
li tak Gabrijel, u bqajt xebba,  
kif qabel, hekk wara t-tnissil.  
Henn, Omm, għal uliedek midinba.

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn ġie dawl id-dinja.  
O Vergni glorjuża,

ta' ġmiel u sbuħija,  
is-sliem għalik! Itlob  
lil Kristu għalina.

Sliem għalik, Sultana, omm tal-ħniena;  
ħajja, ħlewwa u tama tagħna, sliem għalik.  
Lilek ingħajtu,  
għaliex aħna tturufnati, ulied Eva.  
Lilek nitniehdu, aħna li nibku u nolfq  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-ġuf tiegħek.  
O Hanina, o pija, o ħelwa Vergni Marija.

Taħt il-ħarsien tiegħek nistkennu,  
Omm qaddisa ta' Alla:  
la twarrabx minn quddiemek  
it-talb li nagħmlulek fi ħtiġijietna,  
u eħlisna dejjem minn kull tiġrib,  
o Vergni gloriuża u mbierka.